

బ్రహ్మస్తం

చిన్నప్పడు మీగడ, వెన్న ఇష్టంగా తినడం
(అప్పడప్పడు అమ్మ చూడకుండా),

నాన్నగారు ఎందుకైనా కోప్పడితే పిల్లలా తలుపు వెనకాతల నక్కడం తప్పించి, నాకూ పిల్లకి ఏ విధమైన సంబంధం గాని సంపర్కంగాని లేదు చిన్నప్పటి నుంచీ.

ఓ పిల్లి మా ఇంట్లో పాలుకాచే దాలిగుంటలో పడుకునేది మధ్యాహ్నం. పొద్దున్నే కుండలో పాలు కాచి, పదిగంటల ప్రాంతంలో దాలిగుంటలోంచి తీసి వంటింట్లో పెట్టుకునేది మా అమ్మ. మధ్యాహ్నానికి నిప్పు చల్లారిపోయాక దాలిగుంటలో పడుకునేది రాత్రి దాకా. ఆ పిల్లి ఏ రంగులో ఉండేదో నాకు గుర్తులేదు. దాన్ని ఎప్పుడూ పరిశీలనగా చూడలేదు. ఆ పిల్లికి ఎప్పుడూ ఎవరూ పిలిచి పాలు పోయ్యలేదు. పెరట్లో పందికొక్కులు ఉండేవి కాని, ఇంట్లో ఎలకలు అంతగా ఉండేవి కావు. ఆ పిల్లి ఏం తిని, ఏం తాగి బ్రతికేదో నాకు తెలియదు.

మా అమ్మకి మడి, ఆచారం ఎక్కువ. అందుకని కుక్కల్ని, పిల్లుల్ని మా ఇంట్లోకి ఏనాడూ రానివ్వలేదు. అలాగని మా అమ్మకి భూతదయ లేకపోలేదు. ఓ రోజు తెల్లవారగట్ల మా అమ్మ మేలుకొలుపు పాటలు పాడుకుంటూ వంటింట్లో మజ్జిగ చేసుకుంటోందిట. అంతలో పెరట్లో నూతిలోంచి బుడుంగుమని శబ్దం అయిందట. ఇంత పొద్దున్నే లేచి నూతిలో చాద ఎవరు వేశారు చెప్పా అని ఆశ్చర్యపోతూ వెళ్లిందట. అప్పుడు నూతిలోంచి మ్యావ్ మ్యావ్ మంటూ వినిపించిందిట. పిల్లి నూతిలో పడిపోయి, నూతిలోపలి అంచుని పట్టుకుని ఏడుస్తోందిట. మా అమ్మ జాలిపడి, వెంటనే బాల్చీని నూతిలోకి వేసి, పిల్లి బాల్చీపట్టుకున్నాక తాడు మెల్లిగా పైకి లాగి, పై గట్టు దాకా వచ్చాక మా అమ్మ చెయ్యి ముందుకి చాపి బాల్చీని అందుకోబోతూంటే, ఆ పిల్లి భయపడిపోయి అమ్మచేతిని కటుక్కున కొరికి ఒక్క దూకు బయటికి దూకి పారిపోయిందిట. పొద్దున్నే మేమంతా నిద్రలేచేసరికి చేతికి కట్టు కట్టుకుని కూర్చునుంది. ఏదో గృహవైద్యం చేశారు. రెండు మూడు రోజులయ్యాక చేతికి చీము పట్టింది. జ్వరం కూడా వచ్చింది. అప్పుడు మా నాన్నగారు డాక్టర్ని పిలుచుకొచ్చారు. చెయ్యి

సలుపుతో, జ్వర తీవ్రతతో చాలా బాధపడింది మా అమ్మ. నెల రోజుల పాటు మంచం దిగలేదు.

అప్పటి నుంచి పిల్లి అంటే భయం పట్టుకుంది నాకు. ఆదమరపుగా ఉన్నప్పుడు వంటింట్లో దూరి పాలగిన్నె, పెరుగుగిన్నె మూతలు పడగొట్టి పాలూ పెరుగుకూ కాజేస్తుందన్న భయమేకాక, దగ్గరకెడితే కరుస్తుందేమోనన్న భయం కూడా పట్టుకుంది నాకు. దూరం నుంచే ఏ కరో పుచ్చుకుని భయపెట్టడం తప్ప, ఎప్పుడూ దగ్గరగా వెళ్లలేదు ఇప్పటి దాకా.

ఈ మధ్యనే రిటైరయ్యాక, కట్టుకున్న సొంత ఇంట్లోకి ప్రవేశించాం. ఇల్లు విశాలంగా శుభ్రంగా ఉంది. తలుపులకీ, కిటికీలకీ 'మెష్' కూడా పెట్టించాం - దోమలూ, ఈగలూ దూరకుండా. కానీ, ఎలా దూరేవోగాని చిన్న చిన్న ఎలకలు రావడం మొదలుపెట్టాయి. 'మోరీలు' ఎంత శుభ్రంగా మూసి ఉంచినా ఎలాగో, ఏ సందులోంచో దూరి వచ్చేవి. మా అత్తగారి దేవుడి మందిరంలోని అరటి పళ్లు మొదలుకుని వంటింట్లోని ప్లాస్టిక్ డబ్బాల వరకూ కొరికి చిల్లులు పెట్టడమే కాక, బల్లమీది న్యూస్ పేపర్లు, అలమారుల్లోని పుస్తకాలు చిత్రవధ చెయ్యడం వరకూ వచ్చింది వాటి ఆగడం. ఎలకల బోను పెట్టి, వాటిని ఆకర్షించడం కోసం బ్రెడ్ ముక్కలూ, కూరగాయముక్కలూ, ఏం పెట్టినా బోనుదాకా కూడా రాలేదు. ఉల్లిపాయ పకోడీలూ, మసాలావడలూ ఘుమఘుమ లాడుతూ చేసి పెట్టినా ఒకటి అరా కక్కుర్తిపడి బోనులో పడ్డాయి కానీ, తక్కినవి 'మీట్రీక్కు మాకు తెలుసులే' అన్నట్లు బోనుకేసి దూరం నుంచే చూసి చకచకా పరుగెత్తుకుపోయేవి. డ్రాయింగ్ రూమ్ లో అతిథులు కూర్చుని ఉండగా ఎలక పిల్లలు యథేచ్ఛగా ఇటూ అటూ పరుగులెడుతూంటే సిగ్గుతో ముడుచుకుపోయేదాన్ని. ఎలకలమందు అన్నంలో కలిపి ఈ మూలా ఆ మూలా పెట్టమని ఎవరో సలహా ఇచ్చారు కానీ, మాకు పాటించ బుద్ధి కాలేదు. తీరా ఏమూలో ఎలక చచ్చిపోయి మనకు కనిపించకుండాపోతే, ఓ రోజు గడిచిందంటే ఇల్లంతా కంపుకొడుతుంది. ఎందుకొచ్చిన బాధ, ఎవో బుజ్జి ముండలు, ఇంట్లో కళ కళ్ళాడుతూ తిరుగుతున్నాయి, పోనీలే అని సరిపెట్టుకుందామనుకున్నాను.

మా అత్తగారు ఊరుకోలేదు. "మరీ ఇంత చాతకాని తనం ఏమిటి? ముష్టి ఎలకల్ని కూడా అదుపులో పెట్టుకోలేరూ? ఓ పిల్లిని నాలుగు రోజులు ఇంట్లో వదిలేస్తే సరి, ఎక్కడి ఎలకలు అక్కడే మాయమవుతాయి" అనడం మొదలు పెట్టారు.

నాలుగు రోజులు మా ఇంటికి రావే అంటే ఏ పిల్లి వస్తుంది, దాని పద్ధతిలో అది వస్తుంది కాని! మా ఇంటికి ఎక్కడ చూసినా మెష్ తలుపులూ, కిటికీలూ. లోపలికి దూరడానికి సందులేదు. అటువంటి జైలు లాంటి ఇంట్లోకి రావడానికి ఏ పిల్లి సాహసిస్తుంది? పోనీ,

చుట్టుపక్కల తిరిగే ఏ పిల్లినైనా ఎలాగో తీసుకొద్దామంటే దాని దరిదాపులకి వెళ్లడానికి నాకు భయం.

“అదేం చోద్యమమ్మా! పిల్లని ఇట్టా పట్టుకుని అట్టా ఎలకని చూపిస్తే అదే నోట కరచుకుపోతుంది!” అంటూ, చాక్లెట్ కాగితం ఒలుచుకుని తినడం అన్నంత సులభమైనట్లుగా మాట్లాడే వారు మా అత్తగారు.

నా బాధ చూడలేక మా వారు ఓరోజున “ ఆ సూర్యారావు గారింట్లో ఓ పిల్లి పిల్లుంది. దాన్ని నాలుగు రోజుల పాటు మనింట్లో వదిలెయ్యమని చెబుతాను” అన్నారు. అడిగితే, వాళ్లు ‘అలాగే’ అన్నారుటగానీ తీసుకొచ్చి వదిలి పెట్టలేదు.

ఓనాడు మధ్యాహ్నం బాల్కనీలో నిలబడి ఉండగా, దూరంగా మొక్కల మధ్య ఒక పిల్లిపిల్ల మిలమిల్లాడుతూ కనిపించింది. నేను వెంటనే ‘మ్యావ్ మ్యావ్, దా’ అన్నాను చెయ్యి ముందుకి చాచి. అది వెంటనే మూరెడు వెనక్కి పారిపోయి ఒక మొక్క వెనకాల నక్కి, నాకేసి బిక్కు బిక్కుమంటూ చూసింది. నేను గబగబా వంటింట్లోకి వెళ్లి, ఓ స్టేటులో కొద్దిగా పాలుపోసి తీసుకొచ్చి, బాల్కనీలో దానికి కనపడేలా పెట్టి ‘దా’ అని పిలిచాను మళ్ళీ. అది ఒక్క అడుగుకూడా ముందుకి వెయ్యలేదు. అలాగే గుడ్లు మిటకరించి చూస్తోంది. దానికి ఇంకా బాగా కనిపించేలా స్టేటులో ఉన్న పాలు కొన్నిచుక్కలు క్రిందికి వాలకబోసి, ‘చూడు దా, ఇవిగో పాలు’ అన్నాను. అది కుతూహలంగా చూసిందే తప్ప ముందుకి రాలేదు. ఈసారి ఇంకోలా ప్రయత్నించాను.

ఆ పాలస్టేటుని అక్కడే వదిలేసి నేను బాల్కనీలోంచి గదిలోకి వచ్చేసి, తలుపులు దగ్గరగావేసి, తలుపుసందులోంచి గమనించడం మొదలుపెట్టాను. ఆ పిల్లిపిల్ల అక్కడ ఎవరూ లేరని నిర్ధారించుకున్న తరువాత, మెల్లిగా మొక్కల చాటునుంచి ఇవతలకి వచ్చి, అడుగులో అడుగు వేసుకుంటూ, ఇటూ అటూ చూసుకుంటూ మెల్లిగా బాల్కనీ సమీపించింది. కొంచెం దూరంగా నిలబడి పాలస్టేటుకేసి తదేకంగా చూసింది. నేను చప్పుడు చెయ్యలేదు. అప్పుడది ముందుకొచ్చి పాలస్టేటు దగ్గర వాసన చూసింది. ఓసారి ఇటూ అటూ చూసి పాలదగ్గర మూతి పెట్టి మరోసారి వాసనచూసింది. మెల్లిగా తాగడం మొదలు పెట్టింది.

అది మొదలు రోజూ ఏదో ఒక సమయంలో తోటలోకి వచ్చి బాల్కనీకేసి చూసేది. వచ్చినప్పుడు నేను చూస్తే, స్టేటులో పాలుపోసి బాల్కనీలో పెట్టేదాన్ని. నేనక్కడ నుంచి తప్పుకున్నాక అది వచ్చి పాలు తాగేసి మూతి నాక్కుంటూ వెళ్ళిపోయేది. ఓసారి అది పాలుతాగుతుండగా మెల్లిగా తలుపు తెరుచుకుని రెండడుగులు ముందుకి వేశాను. అది పాలు తాగడం ఆపి, వెనక్కి తిరిగి నా వైపు చూసింది. నేను కదలకుండా అలాగే నిలబడ్డాను. నేనేమీ చెయ్యనని ధైర్యం వచ్చింది కాబోలు, తాగడం కొనసాగించింది.

ఓ రోజున చుట్టుపక్కల ఆడుకుంటున్న పిల్లలు ఆ పిల్లిపిల్లని పట్టుకోవడానికి ప్రయత్నించినట్లున్నారు. ఒక్క పరుగున మా బాల్కనీలోకి వచ్చి ఒక ఫూలకుండ్ చాటున నక్కింది. నేను అది గమనించి మెల్లగా దాని దగ్గరగా వెళ్లాను. భయపడిపోతూ కుండ్ పక్కన ముడుచుకుని కూర్చున్న ఆ చిన్ని పిల్లి పిల్లని చూస్తే నాకు భయం వెయ్యలేదు. జాలేసింది. క్రింద కూర్చుని దాని వీపు మీద మృదువుగా తాకాను - అది మరింత ముడుచుకుని వెనక్కి జరిగింది. నేను ఇంకొంచెం ధైర్యం చేసి దాన్ని నిమరడం మొదలు పెట్టాను. వీధిలో దాన్ని పట్టుకోవాలని చూసిన పిల్లలు గేటు దగ్గర చేరి 'అది మీదా ఆంటీ?' అన్నారు. మాదైతే ఎంత బావుండును - అని మనసులో అనుకుని, 'అవును' అన్నాను పైకి. 'దాని పేరేమిటి ఆంటీ?' అని అడిగారు.

'దీని పేరు... బ్రౌనీ' అన్నాను రక్కున. ఆ పిల్లి పిల్ల లేత బ్రౌన్ కలర్లోనే ఉంది. చూడగానే ఆ పేరు తట్టింది.

నామకరణం జరిగిన ముహూర్తం మంచిదేమో, బ్రౌనీ మా ఇంట్లోకి రావడానికి ఒప్పుకుంది. అది బాల్కనీలోకి వచ్చి 'మ్యావ్' మని పిలిచినప్పుడల్లా నేను తలుపు తెరిచేదాన్ని. ముందు ముందు అనుమానంగా, తరవాత ధైర్యంగా లోపలికొచ్చేది. పాలప్లేటు వంటింటి గుమ్మం అవతల పెడితే వచ్చితాగేది. క్రమక్రమంగా పాలూ అన్నం, పెరుగూ అన్నం కలిపి పెడితే తినేది. తరవాత దాన్ని కాసేపు ఒళ్ళో కూర్చోబెట్టుకుని కబుర్లు చెబుతూ తల, వీపు, మెడ నిమిరేదాన్ని. ఎంతసేపయినా నిమిరించుకునేది. మెడ నిమురుతూంటే ఆవు దూడలాగ, మేక పిల్లలాగ ఇంకా బాగా నిమరమన్నట్లు మెడ ఇంకా పైకెత్తేది. కబుర్లు చెప్పడం (బుజ్జగిస్తూ మాట్లాడటం) మానేసి, నిశ్శబ్దంగా నిమురుతూంటే రక్కున తల పైకెత్తి నాకేసి చూసేది - నాతో కబుర్లు చెప్పడం ఆపేశావేం - అన్నట్లుగా.

దాని మూతి ఎర్రటి పెన్నిలుతో ఒంపుగా గీసినట్లు ఉండేది. దాని మెడ, పొట్ట తెల్లగా మెత్తగా సిల్కులా ఉండేవి. పొట్టమీద నిమిరితే మాత్రం కిత్కితలు పెట్టినట్లుండేదేమో, వెంటనే నిటారుగ్గా లేచికూర్చుని ఒళ్ళంతా నాక్కునేది. చాలా హడావిడిగా పనిలో ఉన్నట్లు నా ఉనికిని కూడా పట్టించుకోకుండా నా ఒళ్ళో కూర్చుని తన ఒళ్ళంతా నాక్కునేది. చేతిని (ముందు కాలుని) నాలుకతో తడి చేసుకుని, ఆ తడితో ముఖమంతా తుడుచుకునేది. చెంపలూ, చెవులూ - అన్నీ శుభ్రం చేసుకునేది ఆ తడితో.

ఓ రోజున అది నా ఒళ్ళో ఉండగా బీరువా క్రింద ఎలక దూరడం చూసాను. నేను ఒక్క ఉదుటునలేచి, పిల్లిని అలమారు దగ్గర వదిలాను. పిల్లి కంగారుగా ఇటూ అటూ పరుగెత్తింది. నేను మూలనున్న గొడుగు తీసుకుని అలమారు క్రింద చప్పుడు చేశాను. ఎలక అలమారు క్రింద నుంచి బయటి కొచ్చి గోడవారగా మరో మూలకి పరుగెత్తింది.

'అదిగోనే ఎలక! పట్టుకో, పట్టుకో!' అని అరిచాను బ్రౌనీ కేసి చూసి. నా అరుపులికీ, చేతిలో గొడుగునీ, పరుగెడుతున్న ఎలక పిల్లనీ చూసి బ్రౌనీ మరింత గాభరాపడిపోయి బయటికి పారిపోవాలని చూసింది. కానీ, కిటికీలూ, బయటికి వెళ్లే తలుపులూ అన్నీ మూసి ఉన్నాయి. అది గాభరాగా ఓ గదిలోంచి మరో గదిలోకి పరుగు లెత్తింది తలదాచుకోవడానికి.

ఈ వ్యవహారమంతా గమనించి మా అత్తగారు నవ్వుతూ "ఎలకని చూసి భయపడే పిల్లని ఎక్కడ సంపాదించావమ్మా" అన్నారు. వారం రోజుల నుంచి గమనిస్తున్నారావిడ - రోజూ నేను దానికి పాలు, అన్నం పెట్టడం, ఒళ్లో కూర్చోబెట్టుకుని దాని ఒళ్లు నిమురుతూ దాంతో కబుర్లు చెప్పడం. "పిల్లని ఎలకలున్న చోటవదిలెయ్యాలి గాని, దానికి కడుపు నిండా పాలు పోసి ముద్దు చేస్తారా ఎవరైనా?" అని బుగ్గలు నొక్కుకున్నారు ముందు. ఆవిడ అన్నట్లుగానే ఆ పిల్లి పిల్ల ఎలకని పట్టుకోవడానికి ప్రయత్నించక పోవడంతో ఆవిడకిప్పుడు వేళాకోళంగా ఉంది.

కాస్పేపయాక బ్రౌనీ ఎక్కడుందా అని అన్ని గదుల్లోనూ మూల మూలావెతికాను. ఎక్కడా కనిపించలేదు. డ్రాయింగ్ రూమ్లో దివాన్ క్రింద ఏమైనా దూరిందేమోనని, నేను బాగా వొంగి 'బ్రౌనీ, ఎక్కడున్నావే?' అన్నాను.

'ఊఁ' అంది క్రింద నుంచి - ఇక్కడున్నాను అన్నట్లుగా. బ్రౌనీ అంటే తనేనని దానికి అర్థమైందో, నా గొంతు గుర్తుపట్టి 'ఊ' అందో గాని, నేను పిలవగానే పలికినందుకు సంతోషం కలిగింది నాకు. వీధి తలుపు తెరిచి, 'ఇవ్వాళ్ళికి ఈ నిర్వాకం చాల్లే బయటికి పో' అన్నాను. 'థాంక్యూ' అన్నట్టు 'మ్యావ్' అని ఒక్క పరుగున బయటికి వెళ్ళిపోయింది.

అది ఎలకల్ని పట్టకపోయినా ఇంట్లో మ్యావ్, మ్యావ్ అంటూ తిరుగుతూంటే ఎలకలు కనపడ్డం కొంచెం తగ్గినట్లే అనిపించింది. పాలు పోయ్యడం కాస్త ఆలస్యం అయితేచాలు, 'మ్యా మ్యా మ్యా మ్యా' అంటూ కాళ్లలో అడ్డంపడి హడావిడి చేసేది. అది అలా అంటూంటే 'అమ్మా అమ్మా అమ్మా...' అంటున్నట్లే అనిపించి మురిసిపోయేదాన్ని.

కానీ, బ్రౌనీ ఇంట్లో చనువుగా తిరగడం మా అత్తగారికేమో నచ్చలేదు. ఇదివరకు దేవుడి మందిరంలో ఆవిడ పెట్టిన అరటిపళ్లు ఎలకలు కొరికేస్తున్నాయని మొత్తుకునేవారు. ఇప్పుడు పిల్లిపిల్ల ఆ మందిరంలోకి దూరి విగ్రహాలన్నింటినీ క్రిందామీదా పడేస్తున్నదని గోలపెడుతున్నారు. అది ఆవిడ గదిలోకి వస్తే చాలు కర్రపుచ్చుకుని గదిమేస్తున్నారు.

బ్రౌనీ రాత్రిళ్లు ఇంట్లో ఉండేది కాదు. పగలంతా, సాధారణంగా నా మంచం క్రిందో, డ్రాయింగ్ రూమ్లో దివాన్ క్రిందో పడుకునేది. ఎవరైనా వీధిలో బెల్కొడితే, నేను గబగబా తలుపు తియ్యడానికి వెడుతూంటే, అది కూడా చెంగున నా కాళ్లచుట్టూ మెలికలు

తిరుగుతూ నా కడ్డొస్తూ నన్ను నడవనిచ్చేదికాదు. దాన్ని చేతుల్లోకి తీసుకొని అలాగే పట్టుకుని తలుపుతీస్తే, గుమ్మంలో కనిపించిన వాళ్లని చూసి మళ్ళీ ఛెంగున నా చేతిలోంచి దూకి ఏ మూలకో పారిపోయేది.

ఓ రోజున నేను మంచం మీద పడుకుని చదువుకుంటూంటే, పెద్దగా అలికిడైంది. ఏమిటని చూస్తే, బ్రౌనీ నోట్లో ఓ ఎలకని కరచుకుని అటూ ఇటూ కంగారుగా పరుగెడుతోంది. నేను ఉత్సాహంగా “ఏమండీ, బ్రౌనీ ఎలకని పట్టింది, చూడండి, చూడండి” అని అరిచాను. మా అత్తగారూ, ఆయనా చెరో గదిలోంచి వచ్చారు హడావిడిగా, నా కేకలు విని. వాళ్లని చూడగానే బ్రౌనీ మరింత కంగారు పడిపోయి బీరువా క్రిందికి దూరింది. ఎలకని చంపి ఇంట్లోనే తింటుందేమోనన్న భయంతో తలుపులు తీశాను బయటికి పంపించెయ్యడానికి. కాని అది ఎంత పిలిచినా బీరువా క్రింద నుంచి బయటికి రాలేదు. మా అత్తగారు తన చేతికర్ర పుచ్చుకుని బీరువా కింద టకటక లాడించారు. అది హడలిపోయి, ఇవతలికి పరుగెత్తుకొచ్చింది. నోట్లో ఎలకతో సహా. కాని, మేము తెరిచిన తలుపు గుండా బయటికి పోవడానికి బదులు మా అత్తగారి గదిలోకి దూరి ఆవిడ బీరువా క్రిందకి చేరింది. ఆవిడ మరింత కోపంతో కర్ర టకటక లాడించారు. కర్రతో బీరువా క్రింద పొడిచారు. ఆ దెబ్బకి బ్రౌనీ ఆ ఎలక పిల్లని పారేసి బయటికి పారిపోయింది. ఆ ఎలక పిల్ల అప్పటికే సహం చచ్చిఉంది. దాన్ని చీపురుతో తీసికెళ్లి తోటలో ఓ మూలకి విసిరేశాను.

బయట ఏం తిని వచ్చిందో, ఓ రోజున బ్రౌనీ డోకొస్తున్నట్లు బాధ పడుతోంది. దాన్ని తోటలోకి తీసికెళ్లి, ఎదురుగా చూస్తూ నిలబడ్డాను. అది అటూ ఇటూ వాసన చూస్తూ తిరిగి, ఓ చోట గడ్డి ఉంటే నాలుగు పరకలు కొరికి తింది. నేను తెల్లబోయాను. పిల్లి కూడా గడ్డి తింటుందని అప్పటి వరకూ నాకు తెలియదు. గడ్డి తిన్న కాస్సేపటికి డోక్కుంది. తరవాత కొంత సేపటికి తేరుకుంది. పాలు పోస్తే తాగలేదు. బాల్కనీలో తూము దగ్గర నిలవ ఉన్న నీళ్ళు చప్పరించి గోడవారనే సొమ్మసిలి పడుకుంది.

ఆ తరవాత కూడా బ్రౌనీ సరిగ్గా పాలు తాగేది కాదు. చిక్కిపోతోంది. దానికి ఎటువంటి ఆహారం ఇవ్వాలో, ఎలా బొద్దుగా చెయ్యాలో తెలియక, పిల్లుల మీద ఒక ఇంగ్లీషు పుస్తకం కనిపిస్తే కొని చదివాను. ఆ పుస్తకంలో పిల్లుల గురించి అన్ని ప్రాథమిక విషయాలతో బాటు, వాటి స్వభావాల గురించి, ప్రవర్తన గురించి ఎన్నో ఆసక్తి దాయకమైన సంగతులున్నాయి.

ఎక్కడైనా నేలమీద నీళ్లు సన్నగా మెలికలు తిరుగుతూ పారుతూంటే బ్రౌనీ దూరంగా నిటారుగా కూర్చుని తదేకంగా ఏదో విచిత్రాన్ని చూస్తున్నట్లు చూసేది. నీళ్ళు ఎటువైపుకి పారుతూంటే అటువైపుకి తను కూడా పరుగెత్తి దాన్ని దీక్షగా చూసేది. “అది ఎలా

చూస్తూందో చూడండి, ఎంత ముద్దుగా ఉందో అలా చూస్తూంటే" అని, మా వారికి చూపించే దాన్ని. అది మా బ్రౌనీ ప్రత్యేకత అనుకున్నాను. కానీ, పిల్లిపిల్లలన్నీ నీటి ప్రవాహాన్ని అలాగే వింతగా చూస్తాయని పుస్తకంలో రాసి ఉంది. గుమ్మం తెరల కుచ్చెళ్ళు పట్టుకుని వ్రేలాడటం, ఏదైనా త్రాడు వ్రేలాడు తూంటే ఎగిరి దాన్ని పట్టుకోవడం, చిన్న ప్లాస్టిక్ బంతి, మూత, పెన్సిలూ లాంటి వాటితో ఫుట్ బాల్ ఆడినట్లు ఆడుకోవడం - చూడముచ్చటగా ఉండేది.

వాటికి తిన్నది అరక్కపోతే గడ్డితిని జీర్ణకోశాన్ని అవే చక్కబరుచుకుంటాయనీ, సాధారణంగా వాటి వైద్యం అవే చేసుకుంటాయనీ, పిల్లలకు సహజంగా శుభ్రత ఎక్కువనీ, నాలుకతో ఒంటిని శుభ్రం చేసుకుంటాయనీ, వాటికి ఎవరూ స్నానం చేయించకూడదనీ, అవి మట్టిని కాలితో తవ్వి, చిన్న గుంట చేసి, ఆ గుంటమీద కూర్చుని 'దొడ్డికి' వెళ్ళి ఆ తరవాత కాలితో చుట్టూ ఉన్న మట్టిని తోసి ఆ గుంటని కప్పేస్తాయనీ ఇలా ఎన్నో అంతవరకూ నేను గమనించి తెలుసుకోని విషయాలను పుస్తకం చదివి తెలుసుకున్నాను. ఆడ పిల్లలికీ, మగ పిల్లలికీ తేడా తెలుసుకోవడం ఎలాగో ఆ పుస్తకం ద్వారానే తెలిసింది. మా బ్రౌనీ ఆడపిల్లి.

నేను ఆ పిల్లిమీద ఏ మాత్రం ప్రేమ చూపించినా మా అత్తగారికి ఒళ్ళు మండేది.

'పిల్లిని పెంచకూడదు, కళ్ళుపోతాయి' అన్నారొకసారి.

'పిల్లి కళ్ళు మూసుకుని పాలు తాగుతుందని విన్నాను కానీ, పిల్లిని పెంచితే కళ్ళు పోతాయని ఎప్పుడూ వినలేదు' అన్నాను.

'అయ్యో! నీకు తెలియదు. పిల్లి ఎప్పుడూ యజమాని కళ్ళు పోవాలని కోరుకుంటుంది' అన్నారు.

'పిచ్చి ముండ!, దానికన్ని ఆలోచనలు ఎక్కడుంటాయండీ!' అన్నాను నవ్వుతూ. నా నవ్వు చూసి ఆవిడ ఉడుకు మోత్తనంతో 'ఆ ముష్టి పిల్లి పాటి చెయ్యలేదుకదా నా బ్రతుకు' అంటూ గొణుక్కుంటూ ఆవిడ గదిలోకి వెళ్ళిపోయారు.

ఆవిడ కంటి చూపు క్రమంగా తగ్గడానికి కారణం ఆ పిల్లి పిల్లైనని ఆవిడ నమ్మడం మొదలెట్టారు. ఆవిడ ఆనందం కోసం బ్రౌనీని పంపించేద్దామన్నా అది వదిలేదు కాదు. తలుపు తెరిచినప్పుడు కాస్త సందు దొరికితే చాలు, లోపలికొచ్చేసి నా కాళ్ళ వెనకాల పడేది. నేను కుర్చీలో కూర్చుంటే చెంగున ఎగిరి నా ఒళ్ళో కూర్చునేది. మంచం మీద పడుకుంటే నా తలగడా పక్కన సర్దుకుని పడుకునేది.

ఓ రోజున ఆయన స్నానానికి వెడుతూ మంచంమీద తెల్లని ఇస్త్రీ ధోవతి మడత పెట్టుకుని వెళ్లారు. బ్రౌనీ వెళ్లి ఆ తెల్లని ధోవతి మడత మీద ముడుచుకుని పడుకుంది. ఆయన స్నానం చేసి వచ్చేసరికి. ఆయన అరుపులూ పెడబొబ్బలూ విని వంటింట్లోంచి ఒక్కపరుగున వెళ్లాను ఏమిటోనని.

'ఈ వెధవ పిల్లని అవతల పారెయ్, వెధవ న్యూసెన్స్! ఊరుకుంటున్న కొద్దీ మరీ నెత్తికెక్కిస్తున్నావ్' అంటూ అరిచారు. మా అత్తగారు ఆయనకి వంతపాడారు. ఇంత హడావిడి జరుగుతున్నా బ్రౌనీ కదలకుండా, మెదలకుండా హంసతూలికాతల్పంమీద పడుకున్నట్లు హాయిగా పడుకుంది. 'బ్రౌనీ, లే' అన్నాను దాని వీపు మీద తట్టి.

'నాకిక్కడే బావుంది, నేను కదలను' అన్నట్లు నా వైపు ఒక్క చూపు చూసి ఇంకాస్త ముడుచుకుంది. ఉరిమి చూస్తున్న మావారి చూపుల్ని భరించలేక, ఉక్రోశంతో బ్రౌనీ మెడమీద తోలు పట్టుకుని, దాన్ని తీసికెళ్ళి బాల్కనీలోంచి తోటలోకి విసిరేశాను. నేను వెనక్కి వెళ్లి తలుపులు వేస్తూంటే ఎప్పుడొచ్చిందో మెరుపులాగ, బ్రౌనీ నాకాళ్ల సందునే నక్కింది.

'ఇహ అయినట్టే... సంబడం!' అంటూ మూతీ, చేతులూ తిప్పుకుంటూ మా అత్తగారు ఆవిడ గదిలోకి వెళ్లిపోయారు.

ఓరోజు సాయంకాలం పేరంటానికి వెళ్లాను పక్క వీధిలో తెలిసిన వాళ్ళింటికి. సీమంతం పేరంటం - తతంగమంతా పూర్తయేసరికి ఒక గంట పైగా పట్టింది. తిరిగి ఇంటికి బయలుదేరేటప్పటికి బాగా చీకటి పడిపోయింది. ఇంటికి వెళ్లి బెల్ నొక్కాను. తలుపు తీస్తూనే గయ్ గయ్ మని అరిచారాయన. ఏమంటున్నారో ఏమిటో ఒక్క ముక్క అర్థంకాలేదు. బిక్కు బిక్కు మంటూ లోపలికి అడుగుపెట్టి 'ఏమైంది?' అన్నాను.

మా అత్తగారికి భోజనానికి ఆలస్యమైపోయి బి.పి. ఎక్కువైపోయిందేమోనని భయపడ్డాను. కానీ ఆవిడ డ్రాయింగ్ రూమ్ లో కర్చెన్ ఒత్తిగించి తొంగి చూస్తున్నారు మాకేసి!

"బ్రౌనీ ఏమన్నా పాడుచేసిందా?" అన్నాను తప్పు చేసినట్లు కుంచించుకుపోతూ.

"ఆ పిల్లని ఎక్కడ పెట్టి వెళ్లావో తెలుసా?" అని గర్జించారాయన.

"ఎక్కడ పెట్టడమేమిటి?" అన్నాను నాకేమీ అర్థంకాక. 'నేను సాయంకాలం వంట పూర్తి చేసి పేరంటానికి వెళ్లే హడావిడిలో అదెక్కడుందో కూడా చూడలేదు' అని నసిగాను.

"అదే అంటున్నాను. ఎక్కడుందో చూసుకోనక్కర్లేదా? సింగారించుకొని బయటికి పోతేసరా?" అన్నారు వెటకారంగా. మా వారి మాటలికి వంతపాడుతూ, "అనవసరంగా బ్రహ్మహత్యాపాతకం చుట్టుకున్న...నయమే" అంటూ దీర్ఘం తీశారు మా అత్తగారు.

నాకు ఒళ్ళుమండి, “ఇంతకీ ఏమైందో చెప్పరేం?” అని కసిరాను.

“ఆ పిల్లిపిల్లని నీ బీరువాలో పెట్టి తాళం వేసిపోయావు. నేను దాని అరుపులూ చప్పుళ్ళూ విని బీరువా తలుపు తీశాను కాబట్టి సరిపోయింది. లేకుంటే ఈ పాటికి చచ్చి ఉండేది. బీరువాలో ఉంటుందని కలగంటామా? ఇల్లంతా వెతికాను. ఆ తరవాత నీ బీరువా తాళం కోసం వెతకలేక చచ్చాను’ అన్నారు రొప్పుతూ.

“అయ్యయ్యో? నేను పట్టుచీర కోసం బీరువా తెరిచినప్పుడు అందులో దూరినట్టుంది, నేను చూసుకోలేదు...బ్రౌనీ ఏదీ” అన్నాను గాభరాగా.

“బ్రౌనీ సంగతి అలా ఉంచి, ముందా బీరువా సంగతి చూడు - లోపల బట్టలన్నీ ఖారాబు చేసింది. ఈ సారి అలాంటిదేదైనా జరిగితే దాన్ని నిన్ను కూడా వీధిలోకి విసిరేస్తాను” అని వార్నింగిచ్చి వీధిలోకి వాళిపోయారాయన.

నేను లోపలికి వెళ్లి బీరువా తెరిచి చూశాను. అట్టడుగు అరలో బట్టలన్నీ కెలికేసి ఉన్నాయి. సర్దుదామని బయటికి లాగేసరికి కంపుకొట్టింది. వాటిమీద దొడ్డికి వెళ్ళినట్టుంది భయానికి. బట్టలు కూడా తడిసిపోయి ఉన్నాయి. వాటన్నిటినీ ఉతకడానికి తీసికెళ్లి బాల్కనీలో బకెట్లో పడేశాను. తరవాత బీరువా అర అంతా ఫినైల్ పెట్టి తుడిచి ఆరబెట్టి, పాడైన బట్టలన్నీ శుభ్రం చేసేసరికి నా నడుం పడిపోయింది.

బ్రౌనీ అంతకు ముందు నా దగ్గరికి తప్ప ఇంకెవరి దగ్గరికి చనువుగా వెళ్లేది కాదు. మా అత్తగారైతే దాన్ని చూడగానే కర్రెత్తి బెదిరించే వారు. ఆయన ఎప్పుడూ ‘పో అవతలికి’ అంటూ బెదిరించేవారు. అటువంటిది, ఆ బీరువా సంఘటన జరిగాక, బ్రౌనీ మా వారి కాళ్ళని కూడా రాసుకు తిరగడం మొదలు పెట్టింది. ఎప్పుడూ లేనిది ఓసారి దాని స్లేట్ల పాలు పోస్తూంటే చూశాను ఆయన్ని.

పిల్లి కాళ్ళకు రాసుకుంటూ మన చుట్టూ తిరుగుతూంటే దాని ప్రేమని మనకి వ్యక్తం చేస్తున్న అనుభూతి కలుగుతుంది. వెంటనే మన హృదయం వెన్నలా కరుగుతుంది. దాని మీద మనం కూడా ప్రేమ చూపిద్దామని చంటిపిల్లని ఎత్తుకున్నట్లు చేతుల్లోకి తీసుకోబోతే మాత్రం గింజుకుని క్రిందికి దూకుతుంది. అది మన కాళ్ళకి రాసుకుంటే దానికి పాలుపోయ్యాలి లేదా, ఏదైనా తినడానికి పెట్టాలి, లేదా క్రింద కూర్చుని దాని వీపు మీద, మెడ మీద నిమరాలి. అంతకు మించి ఏం చేసినా ఒప్పుకోదు.

మా వారు బ్రౌనీని కసరడం మానెయ్యడంతో దానికి ధైర్యం వచ్చి డ్రాయింగ్ రూమ్లో కుర్చీలో కూర్చోవడం మొదలు పెట్టింది. అతిథులున్నా సరే తప్పుకునేది కాదు. చిన్న

పిల్లలొస్తే మాత్రం బెదిరి పారిపోయేది. దాన్ని పట్టుకుందామని వాళ్ళు ఎంత ప్రయత్నించే వారో అది అంత దూరంగా తప్పించుకుని ఏమూలో దాక్కునేది.

దానికి సాల్టు బిస్కట్లు, జంతికలూ, చక్కవడలూ, ఇలాంటి కరకరలాడే టిఫిన్లు ఇష్టం. ఎవరికైనా పెట్టేముందు దానిక్కూడా కొంచెం నేలమీద పడెయ్యాలి. లేకపోతే స్లేటు అందుకోవడానికి పైకి గెంతుతుంది.

బ్రౌనీని ఇలా ముద్దు చెయ్యడం చూస్తూంటే కారాలూ మిరియాలూ నూరి ఒంటికి రాసుకున్నట్లుగా ఉండేది మా అత్తగారికి. ఈ విషయంలో ఇప్పుడు ఆయన కూడా నాతో కలవడంతో ఆవిడకి మరింత మంటగా ఉంటోంది.

ఓనాడు మధ్యాహ్నం మా అత్తగారు తన గదిలో మంచంమీద వెల్లకిలా పడుకుని సీలింగ్ కేసి శూన్యంగా చూస్తున్నారు గతాన్ని నెమరు వేసుకుంటున్నట్లు. కుడి చెయ్యి గుండెల మీద పెట్టుకుని, ఎడం చెయ్యి చాచుకుని పడుకుని ఉన్నారు. నేను హార్లిక్స్ గ్లాసు తీసుకుని వెళ్ళేసరికి.

“ఇదిగో, హార్లిక్స్ తీసుకోండి” అన్నాను.

“అక్కడ పెట్టు” అన్నారు సీలింగ్ కేసి చూస్తూనే.

“త్వరగా తీసుకోండి, చల్లారి పోతుంది” అని చెప్పి ఇవతలకి వచ్చేశాను. నేను ఇలా వంటింట్లోకి తిరిగి వచ్చానో లేదో, ఆవిడ కెప్పుమని అరిచారు. వేడి హార్లిక్స్ ఒంటిమీద పోసుకున్నారేమోనని హడలిపోయి వెనక్కి వెళ్ళాను. తీరా చూస్తే, ఆవిడ ఎడమచేతి మధ్య వేలు మీంచి రక్తం బొట్టు పడుతున్నాయి. ఆవిణ్ణి చూసి నిర్ఘాంతపోయాను. ఆవిడ ఆ చెయ్యి పట్టుకుని లబోదిబోమంటున్నారు.

“ఇంతలోనే ఏమయిందండీ?” అంటూ ఇటూ అటూ చూసాను. సరిగ్గా అప్పుడే బ్రౌనీ ఆవిడ మంచం క్రింద నుంచి బయటికి వచ్చి తుర్రుమని బయటికి పారిపోయింది.

“ఆ పిల్లి ముండకి నేనంటే కచ్చ! చూడు, ఎట్టా కరిచి పోయిందో” అన్నారు మా అత్తగారు.

ఆవిడ వేలు పట్టుకుని చూశాను. బ్రౌనీ గోరు దిగినట్లుగా అనిపించింది. కరచి ఉండదు అనిపించింది. వెంటనే డెట్టాల్తో తడిపిన దూదితో వేలు తుడిచి, కొంచెం టెట్రామైసిన్ ఆయింట్మెంట్ రాసి కట్టు కట్టాను. తరవాత ఆయనకి ఫోన్ చేసి జరిగింది చెప్పాను; ఆయన వచ్చేటప్పుడు డాక్టర్ని తీసుకొచ్చారు. డాక్టరుగారు ‘యాంటిటెటనస్’ ఇంజక్షన్ ఇచ్చి “ఏం పరవాలేదు మామ్మగారూ, కాస్సేపటికి బాధ తగ్గిపోతుంది లెండి, భయపడకండి” అని ధైర్యం చెప్పి వెళ్ళారు.

బ్రౌనీ అంటే మావారికి మళ్ళా కోపం తిరగబెట్టింది. “దాన్ని ఇంట్లోంచి వెళ్ళగొడతావా, లేదా?” అని కూర్చున్నారు.

“దాన్ని పొమ్మన్నా మళ్ళీ వస్తోంది కదండీ, నేనేం చెయ్యను?” అన్నాను.

“పాలు పోయ్యకుండా ఉంటే అదే పోతుంది. దానికి జంతికలూ బూందీ, పకోడీలూ చేసి పెడుతూంటే ఎందుకు పోతుందదీ? ఈ ఇంట్లో అది ఉండాలో, నేనుండాలో తేల్చుకో” అంటూ హుంకరించి వీధిలోకి వెళ్ళిపోయారు.

బ్రౌనీని మెడ పట్టుకుని బయటికి పంపేసి తలుపువేసేశాను. నేను తల పట్టుకుని కుర్చీలో కూలబడ్డాను.

పట్టుమని పది నిముషాలు కాలేదు. ‘మ్యాప్’ అని వినిపించింది. నేను తలని పక్కకి తిప్పి తలుపుకేసి చూశాను. మెష్ తలుపుకి అవతల బ్రౌనీ నిలబడి దీనంగా చూస్తూ -

‘మై...ఆవూఁ?’ అంది.

అలవాటు చొప్పున చటుక్కున కుర్చీలోంచి లేవబోయాను తలుపు తియ్యడానికి. అంతలోనే ఆయన సందించిన బ్రహ్మాస్త్రం నన్ను బంధించినట్టైంది.

నిస్రాణగా కుర్చీలో కూలబడి, ‘నహీఁ’ అన్నాను నిస్సహాయంగా.

జ్యోతి, సెప్టెంబరు '88